

كۆڭۈل كۆيلىرى

«ياشلىق كوچىسىدا مۇھەببەت ناخشىسىنى ئېيتىپ ئۆتمىگەن كىم بار؟»
خەلىق ماقالىسى.



سابىت ئۇيغۇرى



گۈزەل ياشلىق

— دۇنيادا ياشلىقتەك گۈزەل بارمىكىن؟ —
 دەپ بىر كۈن ئۆزۈمگە قويغاندىم سوئال.
 — گۈزەللىك ئىزدىسەڭ تەبىئەتكە باق. —
 دەپ ماڭا سۆيۈرلەپ ئۆتتى شوخ شامال...

تەبىئەت ھۆسنىگە باقتىم زوق بىلەن،
 چېچەكلەر غۇچىدە ئېچىلىپ كەتكەن.
 گۈلباھار كۈيچىسى بۇلبۇل قۇشلارنىڭ،
 خۇش ناۋا بەزمىسى ئەۋجىگە يەتكەن...
 كۈن ئۆتتى،

ئاي ئۆتتى،

پەسىلمۇ پۈتتى...

كۈز كەلدى،

سارغىيىپ سولاشتى باغلار.

سايىرىغان قۇشلارنىڭ ئاۋازىمۇ يوق،

شامالدا ھۇۋۇلداپ تۇراتتى تاللار...

ئېيخ، سېنىڭ گۈزەللىكىڭ شۇمۇ، تەبىئەت؟ —
 دەيدىم مەن، يالىڭاچ باغلارغا قاراپ.
 تەبىئەت جاۋاپتىن خىجالەت بولۇپ،
 مۈڭلىنىپ تۇراتتى، ئاستا ئېغاڭلاپ!

ئېيخ، ياشلىق سېنىڭدەك گۈزەللىك بارمۇ،
 سەن — سولماس باھارسەن،

چارچىماس قانات.

سەن ئەزىز ئۆمۈرنىڭ يورۇق تېڭى سەن،
 سېنىڭدىن باشلىنار كەلگۈسى ھايات!

كۈنگە يۈز قېتىم كۆرسەممۇ يارىنى،
 دەيدارى ۋەسلىگە قانماقتىم پەقەت.

بۇيۇككە ئىنتىلگەن قىران قۇش كەبى،
 ئەڭ بۇيۇك نىشانى تاللاتتى ژۇرەك.

ياشلىقنىڭ يالچىماس قانىتى بىلەن،
 ئەڭ بۇيۇك ئارزۇلار تامان ئۇچىمەن.

ياشلىقنىڭ غەيرىتى يەتمەس ئارزۇ يوق،
 خالىسام، كۆكتىكى ئايىنى قۇچمەن!

دىلبەرگە خەتلەر

(تۈركۈم)

2

— ئىشقىڭ بىلەن كۈڭلۈمنى قىيناپ،
 ئاللىقانداق سىرلىق قارايسەن.

ئېيتقىن دىلبەر، مەندىن يوشۇرماي،
 چىن دوستلۇققا كىمنى خالايسەن؟ —

دەپ بىر كۈنى سورىدىم سەندىن،
 ئېيتالماستىن تۇردۇڭ قىيىنلىق،

— سېنى ياخشى كۆردۈم! — دەيدىڭدە،
 قىزىلگۈلدەك كەتتىڭ قىزىرىپ.

كۆكرىگىمگە قويۇپ بېشىڭنى،
 مېھىر تولا كۆز بىلەن باقتىڭ.

ئىسسىق نۇر بوپ كىردىڭ تېنىمگە،
 ژۇرىگىمدە كۈي بولۇپ ئاقتىڭ.

— مەنمۇ سېنى سۆيىدۇم! — دەيدىمەن،
 ھارارەتتىن ئوت بولۇپ ياندىم.

ئاشۇ ئىشقىڭ ئوتىدا دىلبەر،
 مەڭگۈ ئۆچمەس نۇر بولۇپ قالدىم.

1

يارىم، سېنى كۆرگەندىن بېرى،
 كۆزلىرىمگە ئۇيقۇ كەلمەيدۇ.

بىر قىزىق ئوت، بىر شېرىن ئازاپ،
 ژۇرىگىمگە ئارام بەرمەيدۇ.

شۇندىن بېرى ئۆزۈڭ جۇدىمدا،
 غەلىتى بىر ھىسلار سېزىمەن.

بەزى چاغدا ۋۇجۇدىم سوۋۇپ،
 بەزى چاغدا قىزىپ كېتىمەن!

ئۆرتىنىمەن ئىس چىقارماستىن،
 ئۆكسىنىمەن ياش چىقارماستىن،

تەلپۈنمەن قانات قاقماستىن،
 بىر لەززەتلىك ئازاپ چېكىمەن!

تىلىمدىن يار، ئىسمىڭ كەتمەيدۇ،
 كۆزلىرىمدىن رەسمىڭ كەتمەيدۇ،

خىيالىمدىن ئويىڭ كەتمەيدۇ،
 چۈشۈمدىمۇ سېنى كۆرۈمەن!

سەن قەيەردە ژۇرسەڭمۇ دىلبەر،
 باش ئۈستۈڭدە پەرۋانە كۆڭلۈم.

بۇ ئالەمدە باشقا قىز يوقتەك،
 پەقەت سېنى كۆرىدۇ كۆزۈم!

3

- ژۇرەك، ژۇرەك، كۈندەك لاۋۇلداپ،
 نېمە مۇنچە دەرتلىك كۆيسەن؟
 ئېيتقىن، مۇنچە نازاپلار چېكىپ،
 شۇئالەمدە كىمنى سۆيسەن؟
 - كۆيمەس ئېدىم، مۇنچە ئوتلاردا،
 ۋۇجۇدىمدا قۇياش ئوتى بار.
 قۇياش ئەمەس، باغرىمدا يارنىڭ،
 كۈندىن ئىسسىق مۇھەببىتى بار!
 كېچىلىرى كىرىپك قاقماستىن،
 خىيالىمدا يارنى قۇچمەن.
 كۆك قۇياشى پېتىپ باغرىمغا،
 تاڭ ئاتقىچە يېنىپ چىقمەن.
 تاڭ ئاتقاندا كۈندەك نۇرلىنىپ،
 خىيالىمغا جانان كېلىدۇ.
 ئۇنىڭ ئالتۇن كوكۇللىرى،
 يەنە ماڭا ئىلھام بېرىدۇ.

ئىشقى ئوتىدىن يارالغان جىسمىم،
 ئۆمۈر بويى كۆيۈپ ئۆتمەن.
 ئەگەر ئۆلۈپ قەبىرگە كىرسەم،
 قەبرەمدىمۇ كۆيۈپ تۇرىمەن!

4

بۇگۈن يەنە تاڭ سەھەر تۇرۇپ،
 چىقىۋاتقان كۈنگە قارىدىم.
 ئۇنىڭ ئالتۇن كوكۇللىرىنى،
 كىرىپكىلىرىم بىلەن تارىدىم.
 ناھ، قانچىلىك گۈزەل بىزنىڭ تاڭ،
 قەلبىمىدىكى ئىشقى تېگىدەك.
 ئۆلكەمدە تاڭ، ژۇرىگىمدە تاڭ،
 كۆرىنىدۇ دۇنيا يېگىدەك.
 ئاشۇ گۈزەل تاڭ قۇچىغىدا،
 ئاشىق بولۇپ سېنى سۆيىدۇم مەن.
 مۇھەببەتنىڭ يالقۇنلىرىدا،
 پەرۋاندىدەك يېنىپ كۆيىدۇم مەن.
 شۇ ھارارەت بىلەن ژۇغۇرۇپ،
 ياراتتىم مەن شېئىرلىرىمنى.
 مىسرالاردا ئىزھار ئەيلىدىم،
 ساڭا دېگەن مۇھەببىتىمنى!
 - سېنىڭ ناخشاڭ نىمانچە ئوتلۇق،
 نىمانچە ساز! - دەيسەن ئەزىزىم.
 - سېنىڭ ئىسسىق مېھرىڭ بىلەن
 ژۇغرىلغان مېنىڭ غەزلىم!

5

ئەي، دىلبىرىم، سېنى سۆيىدۇم، شۇ كېچە،
 مېھرىڭدىن دىلغا نەقىش توقۇدۇم.
 ژۇرىگىڭنىڭ ئېچىلمىغان سىرىنى،
 سېنىڭ قارا كۆزلىرىڭدىن ئوقۇدۇم!

مەن ئۆزەمنى قانچە ياخشى چۈشەنسەم،
 شۇنچە ياخشى چۈشىنىمەن سېنى ھەم.
 ئۆز ئىشقىمغا قانچە چىن دەپ ئىشەنسەم،
 شۇنچە چىن دەپ ئىشىنىمەن دىل بىلەن!
 چىن سۆيگىنىم بولغاشقۇم سەن ئۆزەڭ،
 بۆلەكچىلا كۆرىنىسەن كۆزۈمگە.
 كۆيگەشكىمۇ ئۆزەم بىلەن بىر ئوتتا،
 بەكمۇ يېقىن تۇيۇلسەن ئۆزەمگە.

سېنى شۇنچە سۆيگىنىمگە چۈشەنمەي،
 «نېمانداق؟» - دەپ، ئۆز - ئۆزەمدىن سورايىمەن.
 كۈندە كۆرۈپ تۇرساممۇ ھەر كۆرگەندە،
 كۆزلىرىمگە ئىشەنمەستىن قارايمەن!

6

ئەي، دىلبىرىم، سۆيگەنلىرىم سەن ئۇچۇن،
 ئىشقى ئوتىدا كۆيگەنلىرىم، سەن ئۇچۇن.
 ئامان بولسام يېتەرەمەن، - دەپ مۇراتقا،
 ئۇمىت قىلىپ ژۇرىگەنلىرىم - سەن ئۇچۇن.

باھار كەلدى، ياپراق يېيىپ يېشىلدىم،
 قىزىلكۇلنىڭ غۇنچىسىدەك ئېچىلدىم،
 يامغۇر بولۇپ، يوللىرىڭغا چېچىلدىم،
 مىڭ پارە بوپ ئاققانلىرىم سەن ئۇچۇن.

ياز كەلگەندە، يېمىشلەردەك ياشاردىم،
 مۇساپىيا تاڭ نۇرلىرىدا تازاردىم،
 سېنى كۆرگەچ، سۆز قىلالماي قىزاردىم،
 يوشۇرۇن نازاپ تارتقانلىرىم سەن ئۇچۇن.

كۆز كەلگەندە چەشمە بولۇپ ئاقىمەن،
 تەشنا بولۇپ يوللىرىڭغا باقىمەن،
 رەسىمىڭنى ژۇرىگىمگە ياقتىمەن،
 يېتەلمىگەن ئارمانلىرىم سەن ئۇچۇن.

قىش كەلگەندە ئاپپاق قارغا كۆمۈلدۇم،
 سېنى ئەسلەپ خىياللارغا چۆمۈلدۇم،
 كېچە - كۈندۈز كەتمىدىڭ سەن كۆكۈلدىن،
 ئاھلار ئۇرۇپ ياتقانلىرىم سەن ئۇچۇن.

ئەي دىلبىرىم، ياشاپ ئۆمۈر سۇرۇشۇم،
 قايغۇرىشىم، خوشاللىغىم، كۈلۈشۈم،
 تۇغۇلىشىم، ياشىشىم ۋە ئۆلىشىم،
 ھەممىسىلا، پەقەتلا بىر سەن ئۇچۇن!

ئەي گۈزەل دىلبەر، سەن شۇنچە ئوماق،
كۆڭلۈمگە سالدىڭ ئوتلۇق ئىشتىياق.
يۈزۈڭ - تولۇن ئاي، كۆزلىرىڭ - چولپان،
قايسى ئاندىن توغۇلدىڭ شۇنداق؟

جېنىمنى قىيناپ ئوماق كۆلسەن،
كۆلۈپ، كۆيدۈرۈپ، باغرىم تىلسەن.
نېمىشكە مۇنچە جىلۋىلەر بىلەن،
ئاي جامالىڭنى كۆز - كۆز قىلسەن؟

ھۆسنى جامالدا بىر مالاھەت سەن،
ئەقىل - ھوشىمۇ باكامالەت سەن!
مەنچۇن سېنىڭدىن ئارتۇق سۆيگۈم يوق،
ئىككى دۇنيالىق ئاشىغىڭدۇر مەن!

قوي، ئەمدى جېنىم، ئارتۇق ناز قىلما،
شائىر كۆڭلۈمنى ئىشقىۋاز قىلما.
ئەگەر خالساڭ، دوستلىققا كەلگىن،
تەكلىپلىرىمگە ئېتىراز قىلما!

8

مەشۇغۇم، ئەقلى كۆزىدە ئىگىتلەرمۇ بار،
پەقەت بىر كۆرۈپلا ئاشىق بولىدۇ.
ئۇلارنىڭ كۆزى پەقەت ھوسنى - جامالدا،
ئىنساننىڭ قەلبىنى ئۇلار نەدىن كۆرىدۇ؟
ئۇ دەيدۇ: «گۈزەل قىز، سىزگە ئاشىقمەن،
سۆيىمەن گۈل يۈزۈڭ، شەھلا كۆزۈڭنى!»
گۈل يۈزلەر سولشىپ، كۆز نۇرۇڭ تۆچكەندە،
شۇندا ئۇ سۆيىدۇ سېنىڭ نەرىڭنى؟!
مەن بولسام، سېنىڭ ئاي يۈزۈڭنى ئەمەس،
سۆيىمەن قەلبىڭنى، ئىنسانلىغىڭنى.
بۇ تازا سۆيىڭنىڭ ئوتلىرى تۆجمەس،
كۈن بولۇپ يورۇتار ئاشىق كۆڭۈلنى!

9

مەشۇغۇم، ھەر قېتىم سېنى كۆرگەندە،
شاتلىقتىن ئېچىلىپ، يايىراپ كېتىمەن.
كۆڭلۈمنىڭ يوشۇرۇن ئىشىق سىرنى،
ئەي، گۈلۈم پەقەتلا ساڭا ئېيتىمەن!
سەن گويىا قۇياشسەن، مەن گويىا كى ئاي،
سېنىڭدىن نۇر ئېلىپ، كۆلۈپ باقمەن.
سەن گويىا - بۈيۈك تاغ، مەن گويىا كى ساي،
سېنىڭدىن سۇ ئېلىپ، تولۇپ ئاقمەن.
سەن گويىا - قىزىلگۈل، مەن گويىا بۇلبۇل،
كېچىلەر ئىشقىڭدا نۇرغۇپ سايرايىمەن.
سەن گويىا شاھ سەنەم، مەن گويىا غېرىپ،
ساڭا ئاتاپ، گۈلزاردا چىمەن باغلايمەن.

كەل جېنىم، ھاياتتا بىللە ياشايلى،
مۇرات چېچەكلىرىگە تولسۇن بېغىمىز.
ۋىسالنىڭ بېغىدا قېنىپ سۆيەيلى،
غۇنچە لەۋلىرىڭدە قالسۇن ئوتلۇق ئىز!
ئاي، ۋىسال بېغىدا سۆيگەن يار بىلەن،
جۆر بولۇپ ياشاشتەك بەخت بارمىكەن؟
بىلىمىدىم، سۆيگىنىڭ شېرىن لەززىتىنى،
بىزچىلىك سۈرەلگەن ئاشىق بارمىكەن؟
دىلىرىم، ياشلىقنىڭ يالقۇنى بولۇپ،
ئەستە قالار سۆيۈشكەن مىنۇتلىرىمىز.
كەل جېنىم، سۆيۈشەيلى، ئويناپ - كۈلەيلى،
ھاياتقا ئويناپ - كۈلۈش ئۈچۈن كەلگەن بىز!

10

جاھاندا سېنىڭدەك گۈزەل يارالماس،
يارالسا يارىلار، سەندىن ئاشالماس.
بىلەمسەن، ئەي مېنىڭ خۇرشىد يۈزلىگىم،
كۆزلىرىڭ - گۆھەردۇر، كىرىگىڭ - ئالماس.

سېنىڭ ھەر قارىشىڭ - جېنىمغا راھەت،
ژۇرەككە يالقۇنلۇق ئوتلار ياقىدۇ،
جىسمىمنى كۆيدۈرەر قىزىق ھارارەت،
تومۇردا قان ئەمەس، يالقۇن ئاقىدۇ!

كۆزۈڭدە جىلۋە قىپ تۇرسا، مۇھەببەت،
قەلبىمدە ئۇيغىنار شېرىن بىر تىلەك.
قەپەزدىن ئەرىككە ئىنتىلگەن قۇشتەك،
سەن تامان ئىنتىلەر بۇ ئاشىق ژۇرەك!

تىنىمسىز تېپىرىلغان ژۇرىگىم ئوخشاش،
كۆزلىرىم تۇن بويى ئۇيغاق چىقىدۇ.
ئۇچىدۇ، ئۇچىدۇ كۆڭلۈم قۇش بولۇپ،
شېرىن ئۇيغىدا ياتقان يارنى قۇچىدۇ.

يارىم، مەن ئوت بولۇپ يانغان تۈنلەردە،
سەن خۇددى چەشمىدەك سالقىن سۇ ئېدىڭ.
ئامىتى كەلمىگەن ئوچى ئېدىم مەن،
سەن بولساڭ چۆلدىكى بىر ئاھۇ ئېدىڭ!

سېنى دەپ، كېچىدە ئاھلەرنى ئۇرسام،
ئاھلىرىم سۈرەلمەس قارا بۇلۇتنى.
چىدىماي، كۆتەرسەم دۇرمۇ - دۇر شاراپ،
شاراپ ئۆچسەلمەس ژۇرەكتە ئوتتى.

ئەي ژۇرەك، بۇ ئىشقىدىن قۇتۇلالامسەن،
ئالدىڭدا سۆيىڭنىڭ تۇرسا ناز بىلەن؟
شۇڭا سەن، ئەي قەلەم، يازغىن دەرتلىنىپ،
مۇھەببەت ناخشىڭنى بار ئاۋاز بىلەن!

يۇلتۇزلاردىن بىر چولپاننى سۆيگىنىدەك تاڭ،
بەختىمگە سېنى تاللاپتۇ، ئىشقىمنىڭ تېڭى.
كۈندىن نۇر ئېپ ياشارغاندەك باھاردا گۈلشەن،
سەندىن نۇر ئېپ ياشىرىدۇ كۆڭلۈم گۈلشەننى!

سەندىن نۇر ئېپ، ئۈمىتلىرىم چېچەك ئاتقاندا،
خۇددى چېنىم ياشارغاندەك شاتلىق سېزىمەن.
يار! - دېگەندە، بار ئۇجۇدىم غەيرەتكە تولۇپ،
شېرىن خىيال ئالىمىدە تەنھا كېزىمەن!

ھەر سەھەردە بالقىپ قۇياش نۇرسى تۆككەندە،
سېنى ئەسلەپ تاتلىق ئويلار ئويلاپ كېتىمەن.
ھۇر كېلەچەك كۆز ئالدىمدىن قاتار تۆتكەندە،
دولقۇنلىنىپ قىرغاقلارنى بويلاپ كېتىمەن!

كەچۇر چېنىم، مېنىڭ كۆڭلۈم، مېنىڭ مۇھەببىتىم،
سېنى سۆيۈشكە - ئوتتا كۆيۈشكە بۇيرىدى مېنى.
ئىشەن ماڭا، كۈندىن قىزىق مۇھەببەت بىلەن،
ئۆمۈر بويى سادىق بولۇپ سۆيىمەن سېنى!

كېچىلەردە ناخشا ئېيتسام مەجنۇنمۇ دېمەك،
مەجنۇن قىلغان مۇھەببەتنىڭ دەردى ئەمەسمۇ؟
تۈندە ئېيتقان ناخشىلىرىم، چالغان سازلىرىم،
ياش ئۈرەكنىڭ يارغا ئېيتقان ئەرزى ئەمەسمۇ؟
قارا كۆزىنىڭ لەۋلىرىنى قايرىپ سۆيەلمەي،
ئوت - پىراقتا ئۈرگەنلىرىم جەۋرى ئەمەسمۇ؟
ياشلىغىمدا يارىم بىلەن ئويناپ - كۈلەلمەي،
ئۈمىت قىلىپ تۇرغانلىرىم، سەبرى ئەمەسمۇ؟
ماڭا جەننەت كۆرىنىدۇ يارىنىڭ ئۆيلىرى،
ھۆسنى ئۇنىڭ خۇددى جەننەت ھۇرى ئەمەسمۇ؟
كۆز ئالدىمدىن كەتمەس ئۇنىڭ ئوماق قىلىغى،
مەپتۇن قىلغان رۇخسارىنىڭ نۇرى ئەمەسمۇ؟
گۈل ئېچىلىپ، باغدا بۇلبۇل سايرىغان چاغدا،
ئاشىقلارغا سۆيۈشۈشنىڭ ۋاقتى ئەمەسمۇ؟
جانانىنىڭ ۋىسالغا يەتكەندە باغدا،
ئاشىق جاننىڭ بىر ئۆمۈرلۈك بەختى ئەمەسمۇ؟



سۇرۇپتەك سۇزۈلگەن ئاق ئايدىڭ كېچە،
تەبىئەت ئۇخلاستى شېرىن ئۇيغىدا.
مەن يالغۇز كېلەتتىم باغنى ئارىلاپ،
ئاللىقانداق لەززەتلىك خىيال قوينىدا.
قاچاندۇ بىر چاغلار سۆيگىنىم بىلەن،
شۇ باغدا سەيلە قىپ ئۈرگەن ئېدىم مەن.
شۇ باغدا، دەل موشۇ بەلدىڭ ئۈستىدە،
يارىمنى تۇنجا رەت سۆيگەن ئېدىم مەن.
ھە، بۈگۈن شۇ باققا سەيلىتىپ كېلىپ،
قەدىردان بەلدىڭنى كۆرۈپ قالدىم مەن.
كۆزەلنى قايتىدىن كۆرۈۋاتقاندا،
پەرىشان تەلمۈرۈپ تۇرۇپ قالدىم مەن!
ئاق ئايدىڭ كېچىنىڭ كۆمۈچ نۇرلىرى،
ئەسلەتتى يارىمنىڭ ئايدەك يۈزىنى،
ئاسماندا چاقنىغان يورۇق يۇلتۇزلار،
ئەسلەتتى يارىمنىڭ شەھلا كۆزىنى!
گۈلزاردىن ئاللىقاندا خۇشبوۋى پۇراقلا،
ئەسلەتتى يارىمنىڭ ئىپار ھىدىنى.
كۆڭۈللۈك سايرىغان بۇلبۇل ناۋاسى،
ئەسلەتتى يارىمنىڭ خۇشخۇي ئۈنىنى!
شۇ چاغدا سېغىنىپ ئەسلىدىم يارىنى،
ئۇچۇپلا قېشىغا بارغىدەك بولدۇم.
سېغىنىش ئازاۋى قىيىندى جاننى،
ئازاپتىن ئۈرەكنى يارغىدەك بولدۇم.
ئېي، مېنىڭ شۇنچىلىك قۇدرىتىم بولسا،
شۇ تاپتا يارىمنى بىر كۆرۈۋالسام.
مۇكەببەت، دەل موشۇ بەلدىڭ ئۈستىدە،
يارىمنى قۇچاڭلاپ، بىر سۆيۈۋالسام!



سۆيگۈ تامچىلىرى

ئەكەر يارىم كۈلۈپ باقسا كىنەتتە،
شاتلىنىمەن يەتكەندەك زور تىلەككە.
نىگارمىنىڭ بىر تەبەسسۇم قىلغىنى،
دارى ئەمەسمۇ ئاشىق بولغان ئۇرەككە!

مۇھەببەتنىڭ لەززىتىنى كۆردۈم تالاي،
تارتتىم يەنە ھىساپسىز دەردۇ - ئەلەم.
شۇلارنىڭ بارلىغىنى ئۇغىپ كەلسەم،
بىر كۈنلۈك ئازابغا بولمىدى تەك!

بۇ دۇنيادا سۆيۈپ ئۆتكەن ئۆز بەختلىك،
سۆيۈنۈشتىن كۈلۈپ تۇرغان كۆز بەختلىك.
ئۇرۇڭىدە يېنىپ تۇرغان يالقۇن ئوتنى،
سۆيگىنىگە بېرەلگەن قىز بەختلىك.

نىگارنىڭ قەلبىنى كۆزىدە كۆردۈم،
- سۆيەمسىز؟ - دېگەن بىر سۆزىدە كۆردۈم.
ئۇرەكنىڭ ئاتەش يالقۇنلىرىنى،
پەرەڭدەك قىزارغان يۈزىدە كۆردۈم.

ياخشى ياردىن نېمە پايدا سۆيەلمىسەك؟
سېغىنغاندا بىللە ئويناپ كۈلەلمىسەك؟
سەن ئۆزەڭنى «ئاشىق ئىگى» دېمە ياق قوي،
سۆيگۈ ئۈچۈن كۆيەر ئوتقا كىرەلمىسەك!

چىرايلىق - چىرايلىق ئەمەس، سۆيگەن چىرايلىق،
ئىككى ئۇرەك بىر ئوتتا كۆيگەن چىرايلىق.
بۇ دۇنيادا سۆيگىنىڭ بولمىسا ئەگەر،
تىرىك بولۇپ ئۇرگەندىن ئۆلگەن چىرايلىق.

ئاشىق جېنى سۇيۇنەر - جانانى تاپقاندا،
ئۇرۇڭىنىڭ پارسى - دىلدارىنى تاپقاندا،
ئاشىقلىقنىڭ يولىنى قىسسە شېرىندىن سوراڭ،
شېرىن تەختىدىن كەچتى پەرھادىنى تاپقاندا.

كېچىلەر بۇلبۇل كېلىپ گۈل بەرگىدە قىلدى ناۋا،
ئۇ ناۋا قىلماس ئېدى، بولمىسا ئىشقىڭ داۋا.
سەن ئۇنى خار كۆرمىگىن ئەي، مېنىڭ رەنا گۈلۈم،
خىرىدارنىڭ بولمىسا، زىبالغىڭ نېمە ئەتۋا!

مەن سېنى سۆيۈدۈم، ياراتتىم، ساپ تازا ئىشقىم بىلەن،
سەنمۇ سۆيگەنسەن مېنى، نۇردەك تازا مېھرىڭ بىلەن،
بۇ ھاياتتا تاق يارالغان بىر ئىتىم ئوغۇل ئېدىم،
سەن كېلىپ جۇپ بولمىساڭ، ئۆمرۈم ئۆتەردى كىم بىلەن؟

ئىككى بەنتلىكلەر

ھەر ئىككىنىڭ ئۆز شەيداسى بار،
ھەر گۈزەلنىڭ ئۆز مۇپتالاسى.
قوشۇلغاندا ئىككى شېرىن يار
بۇ بەختنىڭ نەدۇر باھاسى؟

قىز چىرايى يۈزىدە ئەمەس،
ئاشىغىنىڭ ئىككى كۆزىدە.
كۆرۈش ئۈچۈن لەيلا ھۆسننى،
قاراش كېرەك مەجنۇن كۆزىدە!

كۈلزارلىقتا - كۈل ئىچىدە ئولتۇرساڭ،
ئۆزەڭمۇ بىر قىزىلگۈلگە ئوخشايسەن.
ئاللىقانداق سىرلىق بېقىپ كۆزۈمگە،
قارىشىڭدا ژۇرەككە ئوت تاشلايسەن!

كۈللەر ئارا بىر جۇپ كۈلنى ئالدىڭدە،
كېتىپ قالدىڭ ئۇچۇپ ئاللىقاياققا.
كېيىنەكتەك تېپىرىلغان ژۇرىڭم،
قانداق قېقىپ، ئۇچۇپ كەتتى شۇ ياققا.

مەن ساڭا قارايمەن، گۈزەل مەشۇغۇم،
قۇياشقا تەلپۈنۈپ باققان لەيلىدەك.
قارايمەن، قارايمەن، زادى تويمايەن،
قانچىلىك باقساممۇ قانمايدۇ ژۇرەك!

قارايمەن، مەشۇغۇم، ساڭا ھەر قاراش،
ماڭا دەرت بولىدۇ، ماڭا ئەمەتتاس.
ئېيتقىنى، ئەي مېنىڭ خۇرشىد يۈزلىڭم،
قاچانمۇ بولارمەن بۇ دەرتتىن خالاس؟

ھەر كۈنى يارىمنىڭ ھۆسنىگە قاراپ،
ھۆسنىدە بىر يېڭى پاكلىق كۆرىمەن.
يارىمنىڭ ھۆسنىدە پاكلىق كۆرگەندە،
قەلبىمدە تۈگمەس شاتلىق سېزىمەن.

قەلبىمنى شۇنچىلىك سۆيۈندۈرەلىگەن،
يارىمنىڭ مۇنەۋۋەر ھۆسنى ئەمەسمۇ؟
ھۆسنىگە بۇنچىلىك گۈزەللىك بەرگەن،
ۋەتەنگە دېگەن پاك مېھرى ئەمەسمۇ؟

قايسى بىر كۈل تەلپۈنۈپ ناز ئېگىلمسۇن،
بۇلبۇل قونۇپ شاخلىرىغا سايىراپ تۇرسا.
قايسى كۆڭۈل قىزىلگۈلدەك ئېچىلمسۇن،
يار ئالدىدا جىلۋە - قىلىپ ئويناپ تۇرسا.

يار ۋەسلىدىن ئارتۇق لەززەت تېپىلمايدۇ،
چىن سۆيۈشكەن جانلار ئۇچۇن ھاياتلىقتا.
ئاشىق ژۇرەك شاتلىغىدىن يېرىلمايدۇ،
يەتكەن چاغدا جانانىنىڭ ۋىسالىغا!

ئەي نىگار، سەن تاشلاپ كەتمىگىن مېنى،
چەشمىدەك چۆللەرگە سەپمىگىن مېنى.
سۆيىمىسەممۇ جامالىڭ كۆرۈپ تۇراي مەن،
شۇ بەختتىن مەھرۇم ئەتمىگىن مېنى!

مەيلى، مەن مۇھەببەت ئوتىدا ياناي،
پەرۋانە مەسالى كۈل بولۇپ قالاي.
ياقۇتتەك لېۋىڭدىن بىر بۇسە بەرگىن،
بىر ئۇمۇر سىنىڭدىن رازى بوپ قالاي.

كۆزلىرىڭ ئوخشايدۇ يۇرۇق يۇلتۇزغا،
يۈزلىرىڭ ئوخشايدۇ دىل ئەپرۇزغا.
دىلىڭمۇ، ھۆسنىڭدەك چىرايلىق بولسا،
قۇل بولسام ئەرزىيدۇ، سەندەك بىر قىزغا!

يار، سېنى كۆرۈمەن ئەڭ بۈيۈك جايدا،
كۈندۈزى قۇياشتا، كېچىسى ئايدا.
بۇ مېنىڭ بىچارە ئاشىق جېنىمغا،
دۇنيادا سېنىڭدەك رەھنىما قايدا؟

بىر گۈزەلگە ئاشىق بولۇپ ئۆتكەنمۇ خوپ،
يا، ئۆزىگە ئاشىق قىلىپ ئۆتكەنمۇ خوپ.
ھېچ كىشىنى سۆيىمىگەن يا سۆيىۋرمىگەن،
ئىنسان بولۇپ ياشىغاندىن ئۆلگەنمۇ خوپ.

ئاشىق بولۇپ يار ۋەسلىگە يەتكەنلەر بار،
يېتەلمەستىن ئارمان قىلىپ ئۆتكەنلەر بار،
يەتسىمۇ مۇرادىغا يەتمىسىمۇ،
ئاشىق بولۇپ ياشىغاننىڭ ئۆزى دەركار!

سىزىڭ خەزەنلىرى

ئەيلىدىك

ئەي پەرى يۈزىڭ ئېچىپ، ھۆسنىڭ نامايان ئەيلىدىك،
 نۇرنىڭ بىرلە بار كۆڭۈللەرنى نۇر ئەپشان ئەيلىدىك.
 سېنىڭ جادۇ كۆزلىرىڭ قەلبىمنى ئالدى سېھرىلەپ،
 قارا ساچىڭنى يېيىپ، زۇلىپى پەرىشان ئەيلىدىك.
 ئىشقى - مۇھەببەتتىن خەۋەرسىز بېناۋا ئىگىت ئېدىم،
 ئۇرىگىمگە ئوت يېقىپ، قەلبىمنى گۈلخان ئەيلىدىك.
 ئىشقى ئوتۇڭدا يېنىپ، بولدى مېنىڭ باغرىم كاۋاپ،
 سەن نازاكەت تەختىدە، ئۈزەڭنى سۇلتان ئەيلىدىك.
 دىلبەرا، كەل تىزىراق، بىر جاۋاپ بەرگىن ماڭا،
 يوللىرىڭغا تەلمۇرتۇپ، كۆزۈمنى گىرىيان ئەيلىدىك!

ئىشتىياق

ئاي جامالىڭنى كۆرۈپ، كۆڭلۈمدە ياندى ئىشتىياق،
 بار ئۇجۇدىمنى مۇھەببەت ئوتلىرىڭ ئالدى ئوراپ.
 كۆردىمۇ قالدىم بەلاغا، ئاتىشىڭ تۇتتى مېنى،
 كۆرمىسەم كۆيمەس ئېدىم، تارتىماس ئېدىم ئىشقى پىراق.
 سۆيگىنىڭ قەدىرىنى بىلمەس، مېنى نادان دېمىگىن،
 ساپ مۇھەببەت ئوتلىرىدا، ئۇرىگىم كۈندەك ياناق.
 كۈل بولۇپ كەتسەممۇ ئوتتا «ئاي» دېمەسمەن ھېچقاچان،
 كۆيىمگەندىن ئىشقى ئوتىدا كۆيۈپ ئۆتكەن ياخشىراق.
 خالىساڭ بەرگىن قولۇڭنى، چىن ۋاپا ئەھدى ئۈچۈن،
 بىر ئۆمۈر بىللە ياشايلى، ۋەسلى بېغىدا ئىناق!

سەن

«باغلىرىمدا جىق گۈلۈم بار، سەن ئۇنىڭ زەناسى سەن،
 ھۆسنى تەرىپكە سازاۋەر دىلبىرى - بەرناسى سەن».
 بۇ جاھاندا سەرۋى قامەت، نازىنىلار ناز ئەمەس،
 نازىنىلارنىڭ ئىچىدە ئەڭ گۈزەل زوھراسى سەن.
 گۈل چىرايى تېشىدا، ئىنسان چىرايى ئىچىدە،
 چىن چىرايىڭنى يوشۇرغان لەيلىنىڭ رۇخسارى سەن.
 لەيلىنىڭ رۇخسارىنى كۆرمەككە مەجنۇن كۆز كېرەك،
 ئاشىغىڭنىڭ ئالدىدا، ۋامقىنىڭ ئۇزاسى سەن.
 تاپمىدىم تاكى جاھاندا سەن كەبى دىلدارىنى،
 گۈزەللەرنىڭ ئىچىدىكى ئەڭ گۈزەل زىباسى سەن.
 شۇنچىلىك قەدىرىڭنى جانىم، مەندىن ئۆزگە كىم بىلۇر،
 گەر ئاشىغىڭ بولمىسا بېيىتتۇر خەسى سەن!

ئاشىق

ناھ، قاچان قىزنىڭ قىزىق لېۋىنى سۆيگەندىن بېرى،
تەندە ئوت، باغرىمدا ئوت، ئۆرتەيدۇ يالقۇن چەمبىرى.
قىلىچى توغرايدۇ بۇ جىسمىنى مىڭ پارە قىلىپ،
ئۇرىگىمنى بۇرغىلايدۇ، ئۇ مۇھەببەت خەنجىرى...
ئامما مەجنۇندەك مېنى مەپتۇن قىلالماس بۇ ئىشىق،
شائىر قەلبى - ئەل سۆيۈشنىڭ يېنىپ تۇرغان ئەختىرى...
ھەر ئاشىق بىر يۇلتۇزى بولسا مۇھەببەت كۆكىنىڭ،
قۇياش كەبى ئىشقىم بىلەن مەن ئۇنىڭ پەيغەمبىرى!

دەرت

دوستلىرىم، باغرىمدا ياندى، ئىشىق - مۇھەببەتنىڭ ئوتى،
بار ئۇجۇدىمنى ئوراپ ئالدى ئۇنىڭ يالقۇنلىرى...
ئۇشبۇ يالقۇن ئوتلىرى كۆيدۈردى جىسمىمنى مېنىڭ،
ئۇرىگىمنى پارە قىلدى بەختسىز ئەل تەغدىرى...
قانچە قانماي دەرتلىنىپ ئېيتساممۇ «ئەيھەي دۇنيا» - دەپ،
ساقىماس كۆڭلۈمدىكى قايغۇ - ھەسرەت مۇزلىرى...
بۇ ئىشقىنىڭ قەدرىنى مەندەك يەنە كىملەر بىلۇر،
بارمىكىن مەندىن بۆلەك بۇ ئوتلىدا كۆيگەن كىشى؟
ئەي، ئۇيغۇرىي، بۇ بەلاغا مۇپتالا بولغان ئۆزەك،
تا، قىيامەتكە قەدەر كۆيسەك ئادا بولماس دېغى!

بارمىكىن؟

يارنىڭ مەندىن بۆلەكمۇ ئاشىناسى بارمىكىن؟
بولسىمۇ مەندەك غېرىپ، بەختى قاراسى بارمىكىن؟
تاڭ نۇرىغا تەلمۇرۇپ، باغرىمغا تولدى لەختە قان،
باغرى قانغا تولمىغان، ئاشىق نىداسى بارمىكىن؟
ئىشىق - مۇھەببەت دەردى بىرلەن بىر ئۆمۈر بېمارى مەن،
بۇ ساقايماس دەرتلىرىمنىڭ بىر داۋاسى بارمىكىن؟
ئاي بىلەن يۇلتۇز چېقىلسا، يورماس كۆڭلۈم مېنىڭ،
بۇ كۆڭلۈنى يوربتار كۈننىڭ زىياسى بارمىكىن؟
ئەي، ئۇيغۇرىي، ئىشىق دەردىن سەن كەبى كىملەر بىلۇر؟
بىلىسىمۇ، سەندەك كۆيۈك قەلبى ياراسى بارمىكىن؟

مەلەك

بىر بېقىپ كۆڭلۈمنى ئالدى، ھۇر سۇپەتلىك شول مەلەك،
بىر مەلەككى، تەرىپىنى قانچە ئېيتسام يەتكىدەك.
مەن ئۇنىڭ ئىشىق ئوتىدا كۆيۈپ ئادا بولدۇم نېتەي،
غەم بىلەن گۈلدەك چىرايىم سارغىيىپ، سولدى پىلەك.
يارىدىن ئۈمىت ئۇزۇپ، پۇتكەندە دەرمانىم مېنىڭ،
تالىيىم يەتكۈزدى بىر كۈن يار ۋىسالىدىن دېرەك.
ئوتىدا كۆيسەممۇ ئاخىر ۋەسلىگە يەتتىم ئۇنىڭ،
ۋەسلى جامىدىن ئىچىپ مەي، ياشىرىپ كەتتى ژۇرەك.
زارىقىپ يەتكەن ۋىسالىنىڭ لەززىتى ئالەمچە بار،
يارسىز مىڭ ياشىغاندىن، يار بىلەن ئۆلمەك كېرەك!

سورا

كۆزلىرىڭنىڭ شولسىنى تاڭدا چولپاندىن سورا،
 ئاي يۇزۇڭ مانەندىنى ماھى تاباندىن سورا.
 غەيرىلەر كۆرمەس ئۇنى، بىلمەس سېنىڭ قەدىڭنى ھەم،
 شاھ سەنەمنىڭ قەدىنى ئاشىق غەرىپچاندىن سورا.
 چىن ئاشىقلار بىر - بىرىنىڭ قەلبىدىن لەززەت ئالۇر،
 ئەيشى ئىشرەتنى پەقەت ئەھلى ناداندىن سورا.
 دەردى يوق بېدەردىلەر، بىلمەس ۋاپاننىڭ قەدىنى،
 ۋاپا قەدىدىن مەن كەبى كۆڭلى پەرىشاندىن سورا.
 ئەي ئۇيغۇرى، يارسىز ئۆتمە جاھاندا بېناۋا،
 بۇ ئۇمۇرنىڭ لەززىتىنى ۋەسلى جاناندىن سورا!

سەن

ئەي پەرى، ئىنسانمۇ سەن ۋە ياكى تازا نۇرمۇ سەن؟
 باغدىكى جانانمۇ يا، جەننەت ئىچىدە ھۇرمۇ سەن؟
 مەن سالام قىلسام ساڭا، سۇزۇلدى قىيغاق قاشلىرىڭ،
 ئۆزىگە تەڭ كۆرمىگەن مەلىكىدەك مەغرۇرمۇ سەن؟
 سېنى قىلغان ئەتىۋا، ئاشىق ۋىگىتنىڭ كۆزىدۇر،
 كېرى ئەيلەپ ئاشىغىڭنى خار قىلما ھەرگىزمۇ سەن!
 غەرىپچاننىڭ دەردىدە سەكپارە بولغان شاھ سەنەم،
 شاھ سەنەمدىن ئىشقى دەرىسى ئالمىغان دىل كورمۇ سەن؟
 سابىت ئېيتتۇر قىز بالىغا «مەن» ياراشماس ھېچقاچان،
 خىرىدارنىڭ بولمىسا، بولماس ئېدىڭ مەنزۇرمۇ سەن!

* * *

گۈلنى سۆيگەن بۇلبۇلى بار، نۇر سۆيەر پەرۋانى بار،
 بۇ جاھاندا ھەر كىشىنىڭ ئۆزى سۆيگەن يارى بار.
 مىڭ گۈزەلگە تەڭ قىلماسمەن دىلبىرىمنىڭ خۇلقىنى،
 ئون تۆرت كۈنلۈك تولۇن ئايدەك ھۆسنى جامالى بار.
 چاچلىرى گويىكى بوستان، قاشلىرى قالغاق قانات،
 كۆزلىرىدە ئىشقى ئايان، ئاي يۈزىدە خالى بار.
 شۇنچىلىك بولارمىكىن جەننەت ئىچىدە ھۇرلىرى،
 خۇلقى - نازى خۇش يېقىملىق، سۆزلىرىدە بالى بار.
 ئەي، سابىت سۆيگەن نىگارنىڭ ۋەسلىدىن ئۆزۈمە ئۈمىت،
 ئاشۇ يارنىڭ ۋەسلىدە ئاشىق ژۇرەككە دارى بار.

* * *

مېنىڭ سۆيگەن دىلبىرىمنىڭ رەڭگى زەيتۇن گۈلچە بار،
 ئاغزى - ئالتۇن پىيالە، لەۋلىرى ياقۇتچە بار.
 كۈلكىسى كۈيدەك يېقىملىق، چېھرىسى تاڭدەك تازا،
 قاشلىرى - خۇددى ھىلال ئاي، كۆزلىرى يۇلتۇزچە بار.
 سەرۋى قامەت بويلىرىغا يارشىپتۇ چاچلىرى،
 چاچلىرىنىڭ قارىسى - دەريادىكى قۇندۇزچە بار.
 ئاگىھان باقسام يۈزىگە، كۆزلىرىمنى تاللىۋار،
 كۆزلىرىم تاللىۋرغىدەك ھۆسنى ئۇنىڭ كۈندۈزچە بار.
 «يارىنى كەپتۇ دەپسە، ژۇڭرەپ چىقاي بېشىم بىلەن»
 يولغا جانلار پاياندا، ماكدىمىدا زىلچە بار.
 ئوتىدا كۆيسەممۇ يارنىڭ ۋەسلىگە يەتمەيمەن مۇرات،
 ئارزۇلاپ يەتكەن ۋەسلىنىڭ لەززىتى ئالەمچە بار!

* * *

دېلبىرىم، سۆيگەن گۈلۈم - جان ئىچرە جانانم مېنىڭ،
 ئاشۇ جانان ئىشقى ئوتتۇر قەلبى گۈلخانم مېنىڭ.
 يۈزلىرى - خۇرشىد مېسالى، مېھرى گويا ئاپتاپ،
 مېھرىدىن قۇۋەت ئېلىپ ياشىرار جانم مېنىڭ.
 ئاشۇ يارنىڭ قولىدىن ئىچسەم ۋىسال شارابىنى،
 شۇ كۈنى پۈتەر ئېدى كۆڭلۈمدە ئارمانم مېنىڭ!

* * *

سېزنى كۆرۈپ: - ئاسماندىن ئاي چۈشۈپتۇ، - دەپتىمەن،
 - كۆزلىرى چولپانۇ، قېشى ياي چۈشۈپتۇ، - دەپتىمەن.
 بويىڭىزغا ئېسىۋالغان ئۈنچە - مارجانى كۆرۈپ،
 - ھەم ساما يۇلتۇزلىرى قالماي چۈشۈپتۇ، - دەپتىمەن.
 چىگىۋالغان ھالۇ - زەڭگەر لېنتىنى كۆرگەن چېغى،
 - بېشىڭىزغا ھاسان - ھۈسەن يۈكشىپتۇ، - دەپتىمەن.
 مېھرىڭىز ئاپتاۋدا يورسا قەلبىم مېنىڭ،
 - ژۇرىڭىمگە ئىشقى ئاتەش تۇتشىپتۇ - دەپتىمەن!

* * *

نۇر جامالىڭغا بېقىپ يار، كۆزلىرىم ئالدى نېتەي،
 بار ۋۇجۇدىمنى ھارارەت ئىلكىگە ئالدى، نېتەي.
 بۇ مۇھەببەت ئوتلىرى ئالدى ئارامىنى مېنىڭ،
 ئەقلى - ھوشۇمنى ئېلىپ، ھەرھالىگە سالدى، نېتەي.
 بىر ئۆمۈر ئوتىڭدا كۆيدۈم، تاپمىدىم سەندىن مۇرات،
 جان ۋۇرەكمىدە جاراهەت ئىزلىرىڭ قالدى، نېتەي.
 سابىت ئەيتۇر: بۇ ئازاپتىن قۇتقاز ئەي، دېلبەر مېنى،
 سەن كېلىپ قۇتقازمىساڭ بۇ جېنىم ئاز قالدى، نېتەي!

* * *

«يارسىز ئۆمرۈم مېنىڭ، مېڭ ياشىسام بىر كۈنچە يوق،
 ئىشقى ئوتىنىڭ ئالدىدا دوزاق ئوتى ئۇچقۇنچە يوق»
 ئوشبۇ دۇنياغا كېلىپ، تاپقان مېنىڭ بەختىم ئۆزەڭ،
 بۇ جاھاندا سۆيگىلى سېنىڭدىن ئارتۇق غۇنچە يوق.
 گەر جاھان رەنالىرى قولىدىن ئىچسەم مەي - شاراپ،
 ھېچ داۋا بولماس ۋۇرەككە سېنى بىر سۆيگەنچە يوق.
 ئاشىغىڭ كۆيدۈر سېنىڭ، ئەمما پىراقىڭ دەردىدە،
 كۆيگىنى، كۈل بولغىنى ھېچقايسىنىڭ «ئۇچقۇن» چە يوق.

* * *

مەن سېنى سۆيمەس ئېدىم سۆيگىگە رازىڭ بولمىسا،
 دىلنى مەپتۇن ئەيلىگەن خۇلقى نازىڭ بولمىسا.
 ئىشقى - مۇھەببەت ئوتلىرىڭدا مۇنچىمۇ كۆيمەس ئېدىم،
 ئەندەلپتەك سايىرىغان خۇشخۇي ئاۋازىڭ بولمىسا.
 ئىشقى ئوتۇڭغا پايلىماي، بۇ نەزمىنى يازدىم مانا،
 نەزمىنى يازماس ئېدىم، قەلبىمدە سازىڭ بولمىسا!
 ئەي، دېلبەر! ئاشىغىڭمەن، ۋەدەسىدىن ئاينىماس،
 سەن ئۇچۇن ئوتقا كىرەرمەن، ئېستىرازىڭ بولمىسا.

«يارسىز ئۆتمە جاھاندا، يارى يوقنىڭ يارى بول،
 كىم سېنى يارىم دەپسە، بېرىپ شۇنىڭ كۈلزارى بول»
 ھەر كىشى ئۆز جۇپتى بىرلەن بەختىيار - سۇلتانىدۇر،
 سەنمۇ ئۆز جۇپتىكىنى تاپقىن، مەڭگۈ بەختىيارى بول.
 نا ئەھلىگە كوكۇل بەرسەك، ئابرويىڭنى تۆكەر،
 جاننى خور قىلما يامانغا، سەن ئۇنىڭدىن ئارى بول.
 سۆيگىنىڭ چىن ئەھلى بولسا، سېنى بېشىغا تاج ئېتەر،
 ياخشىنىڭ قەدرىنى بىلكىن، بېشىدا پەرۋانى بول!

* * *

بىر كۆرۈپ ھۆسنىڭنى يار، يېنىپ ياشاردى باغلىرىم،
 ئوت ئېلىپ، يالقۇنلىنىپ ياندى مۇھەببەت تاغلىرىم.
 نەق سېنى كۆرگەندە ئەي، ئاسماننىڭ زوھرە يۇلتۇزى،
 ھەم ئېسىمگە چۈشتى، سېنىڭ تاھرىڭدەك چاغلىرىم.
 سەن ئۇ چاغ گۈلشەندىكى خۇددى بىر غۇنچە ئېدىڭ،
 مەن ئۇ چاغ بۇلبۇل بولۇپ، ئىشقىدا خەندان سايرىدىم.
 ھىجرىڭنى تارتا - تارتا ھېچ مەجالم قالمىدى،
 كۆز غازاڭدەك تۆكۈلدى، بەرگىدىن ياپراغلىرىم.
 بىر ئۆمۈر ئىشقىڭنى ساقلاپ، جان ئارا كەلدىم ما، نا،
 ئاخ، قاچان پۈتەر مېنىڭ ئۇرەكتە قالغان داغلىرىم.
 خاھ ئىشەن، خاھى ئىشەنمە، سادىقىڭ مەن ھەر قاچان،
 ساپ مۇھەببەت يولىدا قالۇر مېنىڭ تۇپراغلىرىم!

1950 - 1957 - ۋىللار.

* * *

ئايا دىلبەر، چېچەك ئاتقان، سېنىڭ ياشلىق باھارىڭدۇر،
 كۆكۈلنى مەھلىيا قىلغان، ئىگىرمە ياشتا چاغىڭدۇر.
 مۇھەببەت ئوتىدا جىسمىم مېنىڭ گۈلخان بولۇپ ياندى،
 مېنى كۆيدۈرگۈچى يالقۇن - سېنىڭ ئىشقى پىراقىڭدۇر.
 جامالىڭغا باقار بولسام، كۆڭۈلدە ئاتىدۇ تاڭلار،
 كۆڭۈلدە تاڭلار ئاتقۇزغان، سېنىڭ سۇيى زىيارىڭدۇر.
 سېنى سۆيگەندە ئەي دىلبەر، ھوشۇمدىن ئايرىلاي دەيمەن،
 ۋۇجۇدىمنى ئېرىتقان ئوت - سېنىڭ ئاتەش قۇچاغىڭدۇر.
 يۈرەكنى گۈل قىلىپ تۇتتۇم، قوبۇل قىل ئەي گۈلى رەنا،
 مېنىڭ بەختىم - كۈلۈپ باققان سېنىڭ بىر جۈپ قاراغىڭدۇر!

* * *

تەبىئەت خۇش ياراتىدۇر، سېنىڭدەك خۇرشىد يۈزنى،
 يۈزىڭ ئاپتاۋدىن پەيدا قىلىپ ئالەمگە كۈندۈزنى.
 سېنىڭ چولپان كۆزۈڭ كۆرگەچ يۇلتۇزلار خىجىل بولمىش،
 سىياھدەك چاچلىرىڭ مەپتۇن قىلار دەريادا قۇندۇزنى.
 باھار بۇلبۇللىرى سايراپ، سېنى ئۇيىقىدىن ئۇيغاتسۇن،
 سەھەر سەلگىنلىرى سۆيسۇن، ئۇيىقىدا خۇمار كۆزنى.
 جىمى ئالەمگە تەك قىلماس، مېنىڭ پەخرى جاھانم سەن،
 پۈتۈن دۇنياغا بەرمەسمەن، سېنىڭدەك يارى دىلدۇزنى.
 جاھان رەنالىرى كۆيدۈر، سېنىڭدەك دىلبىرى يوقدۇر،
 سۆيۈپ ئۆتسەم نېمە نارمان، سېنىڭدەك دىلرەپا قىزنى!

* * *

يۇزۇڭنى ئوخشىتاي دەيمەن، باھار ئاپتاۋى - كۈندۈزگە،
 سىياھدەك چاچلىرىڭ ئەنداز ئېرۇر دەريادا قۇندۇزگە.
 خاھى جەننەت ھۇرى بولسۇن، خاھى كۆكنىڭ قىزى بولسۇن،
 ماڭا بېگانىدۇر ھەممە، سېنىڭدىن ئۆزگىسى ئۆزگە!
 بۇ ئالەمگە كېلىپ تاپقان، مېنىڭكى مېھرىبانىم سەن،
 تەسەددۇق بولسام ئەرزىيدۇ، سېنىڭدەك دىلرانا قىزگە.
 سېنىڭدەك يارى كەلگەندە، كۆرەرگە كۆزلىرىم قايسى،
 ئەيمىنىپ قارالماسمەن، سېھىرلىك جۇپ قارا كۆزگە.
 ۋەتەننىڭ قىزلىرى كۆيدۇر، سېنىڭدەك دىلىبىرى يوقدۇر،
 قاچان بولغاي بۇ پانىدا، سېنى سۆيمەك نېسىپ بىزگە!؟

* * *

سېنىڭ ئىشقىڭدا ئەي دىلبەر سەھەرلەردە ناۋا قىلدىم،
 مۇھەببەت ئەرزىنى ئېيتىپ، ئۆزەڭگە ئىلتىجا قىلدىم.
 «قىزنىڭ ھۆسنى بىر باشقا، قەلبى يەنە باشقا» - دەر،
 قەلبىڭگە نەزەر سالماي، بۇ ئىشتا كۆپ خاتا قىلدىم.
 نىتەي ئەمدى، سېنىڭ ئىشقى ئوتىڭدا كۆيگىنىم قالدى،
 ھىجران خەنجىرى بىرلەن ۋۇرەگىمنى يارا قىلدىم.
 تېشىم ساق بولغىنى بىرلەن ئىچىم دەرتتىن مەلامەتدۇر،
 بۇ دەردىمگە شىپا ئىزدەپ، تېۋىپلەرگە دەۋا قىلدىم.
 تېۋىپلەرگە دەۋا قىلسام «يار ۋەسلى - شىپا» - دەيدۇ،
 ۋىسالىڭ يولىدا دىلبەر، ئەزىز جاننى پىدا قىلدىم.
 مېنىڭ تارتقان نازاۋىمنى سېنىڭدىن ئۆزگە كىم بىلسۇن،
 جۇنۇن ۋادىسىدا تەنھا ئۆزەڭگە ئىختىدا قىلدىم!

* * *

«بۇ ئالەمگە كېلىپ تاپقان، مېنىڭكى مېھرىبانىم سەن،
 كۆزۈمنىڭ روشنى يارىم، دىلى ئارامى جانىم سەن»
 مۇھەببەتتىن خەۋەرسىز بىر كۆدەك بېناۋا ئەردىم،
 ۋۇرەككە ئىشقى ئوتتىن ياققان سوغۇلماس گۈلخاننىم سەن.
 قېشىڭ ئاي، كۆزلىرىڭ چولپان، جامالىڭدىن خىجىل ئاسمان،
 قارا بەختىمنى ئاق قىلغان، مېنىڭ شەمسى تابانىم سەن.
 سۆيەرگە ئۇشبۇ ئالەمدە، سېنىڭدەك دىلرانا يوقدۇر،
 ئەگەر كۈلسەم، قۇۋانچىم ھەم كۆرەرگە كۆز نۇرانىم سەن.
 سېنىڭدەك يارى كەلگەندە، كۆرەرگە كۆزلىرىم قايسى؟
 ئەيمىنىپ قارالماسمەن، بە ھەيۋەت سۇلتانىم سەن.
 جاھان - جەننەت، ھايات - لەززەت بىلىنىشىدۇر، سېنىڭ بىلەن،
 مېنىڭ بەختىم، قۇۋانچىم ھەم سائادەت ئاسمانىم سەن.
 سېنىڭدەك دىلبىرى بىرلەن نىچۇك ماختانىمىسۇن سابىت،
 جىمى ئالەمگە تەڭ قىلماس، مېنىڭ پەخرى جاھانىم سەن!

* * *

سەھەرلەردە سالام يازدىم، ئاشۇ ساھىپ جامالىمگە،
 دەردىمنى بايان ئەيلەپ، ئەزىزۇ - مېھرىبانىمگە.
 تىلەيمەنكىم، كېرەملىك يار ماڭا لوتقى ئەتمىسە بولماس،
 ئۆزى كېلىپ داۋا قىلسۇن، مېنىڭ بىخەستە چالىمگە.
 مۇھەببەت ئوتىدا كۆيۈپ، گۈلىستانىم غازاڭ بولدى،
 قاچان بولغاي ئابدانلىق، غازاڭ بولغان باھارىمگە.
 ۋىسالىغا يېتىپ يارىنىڭ قولىدىن مەي - شاراپ ئىچسەم،
 ئۇنىڭ كەيپىدە ياش تۆكسەم، ئېتىپ دەردىمنى يارىمگە،
 تىلەگىم شول: نىكارنىڭ ۋەسلىگە يەتمەي ئۆلۈپ كەتسەم،
 مۇھەببەت ئوتىدىن مەشئەل يېقىپ قويسۇن مازارىمگە!

* * *



جاھاندا ئارمىنىم: يارىم ئاياغىن تۇپرىغى بولسام،
 ئۇنىڭ باسقان يولىدا مەن ئېچىلسام خۇش كۈلى بولسام.
 ئەگەر يارىم، كوڭۇل ئاچماق ئۇچۇن باغىمگە سەيىر ئەتسە،
 ئۇنىڭ كۆڭلىنى ئالماققا غەزەلخان بۇلبۇلى بولسام.
 شېرىن، زىلۋا سادالارنىڭ سىرىنى بولسا بىلمەكچى،
 مۇھەببەت ئەرزىنى ئېتىپ، ئۇنىڭ شېرىن تىلى بولسام.
 ئەگەر ئەرزىم قوبۇل ئەيلەپ، ۋىسالگە يېتەر بولسام،
 ھارارەتتىن ئېرىپ قاردەك، يۈرەگىدە نۇرى بولسام.
 نىگارنىڭ بويىدا مەن ھەم قەترە قان بولۇپ ئاقسام،
 لەئەلەك نۇرلىنىپ تۇرغان، ئۇنىڭ ياقۇت لىۋى بولسام!

* * *

شامال بولسام، سەھەرلەردە، يۇزۇڭنى سۆيۈپ ئۇيغاتسام،
 يۇزۇڭدە دانە خال بولۇپ، جامالىڭگە جامال قاتسام.
 كۈندۈزلىرى كۈن بولۇپ، بويۇڭدىن ئۈرگىلىپ، خانىم،
 كېچەلەر ئۇيقىدا ياتساڭ، سامدىن ئاي بولۇپ باقسام.
 سەھەر سەلىكىلىرى سۆيسۈن، سېنىڭ مەگىزۇ - ياڭاغىڭنى،
 قۇياش نۇرى بولۇپ مەن ھەم، بويۇڭگە چىرمىشىپ ياتسام.
 مۇبارەك كۆزلىرىڭدە كۆرمىسەم مەن قەترە ياش ھەرگىز،
 تەبەسسۇم ئەيلىسەڭ مەگىزىڭدىكى بىر چۆپ زىناق بولسام.
 بۇ تەغدىر قىسمىتىدىن قاپلىسا قەلبىڭنى مۇڭ - ھەسرەت،
 ژۇرەك دەردىڭ ئىرىتسام مەن، كۆزۈڭدە قەترە بوپ ئاقسام.
 سابىت ئېيتىدۇر دىلبەر، ئۆمۈرلۈك ئاشىغىڭدۇر مەن،
 پۇتۇن ئۆمرۈم بويى تايماس سادىق يار بولۇپ قالسام!

* * *

بۇ ئالەمگە كېلىپ ئىشقى ئوتىغا مۇپتالا بولدۇم،
 يوقاتتىم مەن ئارامىنى پەرىشان بېناۋا بولدۇم.
 ياشلىقتا بىلىپ بىلمەي، ئىشقى دامىغا چۈشتۈم مەن،
 پەرىدە ئىسىملىك يۇلتۇز پەرىگە ئاشىنا بولدۇم.
 ۋەتەن گۈلزارىدا چاراپ، ئېچىلدى رەگمۇ - رەڭ گۈللەر،
 شۇ گۈللەر ئىچىدە تەنھا ئانار گۈلگە خۇمار بولدۇم.
 زەپنىسا ئىسىملىك يار - كۆڭۈلنىڭ زىننىتى ئەردى،
 ئاڭا يەتكۈزۈمىدى تەغدىر، ۋىسالدىن جۇدا بولدۇم.
 ئايا دوستلار، مۇھەببەتنىڭ ئوتىدا كۆيدىمۇ، ئەمما،
 ۋىسالغا يېتەلمەستىن، مۇرادىمدىن ئادا بولدۇم.
 بىلىپ قالدىم، گۈزەللەرنىڭ دەردى بار، ۋاپاسى يوق،
 بۇ سەۋدادىن كېچىپ ئاخىر، ۋەتەنگە جان پىدا بولدۇم!
 ۋەتەننى سۆيسە ھەر ئاشىق، مېنىڭدەك ئوت بولۇپ سۆيسۈن،
 شۇ ئوت بىرلە مۇھەببەت ئەھلى ئىچرە پادىشا بولدۇم.

1948 - 1958 - ۋىللار،
 شىخۇ - ئۈرۈمچى - غۇلجا.

